

کیا چاند الٹا ہو گیا؟

سوال: آج بہت سے لوگ سوال کر رہے ہیں کہ چاند الٹا نظر آ رہا ہے، میں نے بھی دیکھا، مجھے بھی الٹا نظر آیا، آپ بتائیں کہ ایسا کیوں ہے؟

مستفتی: جاوید احمد، لہر پور، سینٹا پور

بِسْمِ اللّٰهِ الرَّحْمٰنِ الرَّحِیْمِ

الجواب وباللہ التوفیق:- ابھی ۲ بجے سے پہلے احقر کے پاس متعدد لوگوں کے فون آئے، انہوں نے بھی یہی کہا کہ چاند الٹا نظر آ رہا ہے، ایسا کیوں؟ احقر بھی گھر سے باہر نکلا اور چاند دیکھا تو معلوم یہ ہوا کہ چاند حسب معمول سیدھا نکلا ہوا ہے، الٹا نہیں ہے؛ البتہ لوگ الٹے ہو کر دیکھ رہے ہیں، یعنی: عربی مہینہ کی انتیسویں یا تیسویں تاریخ میں چاند دیکھنے کا طریقہ یہ ہوتا ہے کہ چاند دیکھنے والے کی پشت مشرق کی طرف اور چہرہ مغرب کی طرف ہوتا ہے اور اسی حساب سے لوگوں کے ذہنوں میں چاند کی ہیئت بیٹھی ہوئی ہے۔ اور اس وقت (۲ بجے، دوپہر) ابھی چاند مشرق کی طرف ہے؛ کیوں کہ آج عربی مہینہ کی ۳۰ تاریخ ہے؛ اس لیے مغرب کی طرف پشت کر کے اور مشرق کی طرف رخ کر کے دیکھ رہے ہیں، جس کی وجہ سے انہیں چاند الٹا نظر آ رہا ہے، یہی چاند آج رات جب مغرب کی طرف پہنچے گا اور چاند دیکھنے والا مشرق کی طرف پشت اور مغرب کی طرف رخ کر کے دیکھے گا تو ۲۹ یا ۳۰ تاریخ کی طرح ہی نظر آئے گا؛ لہذا لوگوں کو چاہیے کہ وقت، تاریخ اور سمت مد نظر رکھ کر چاند دیکھیں، اس کے خلاف کر کے چاند کو الٹا سمجھنے کی کوشش نہ کریں۔ فقط واللہ تعالیٰ اعلم

کتبہ: محمد نعمان سینٹا پوری غفرلہ

۲ شعبان، سنہ: ۱۴۴۱ھ،

بہ روز: شنبہ،

بہ وقت: ۲ بجے، ۱۲ منٹ۔